



علم گل سحر

د پښتو ژبې له پيژندل شوي ليکوال، تکړه
ژورناليست، ژباړونکي، نوبتگر کيسه ليکونکي او
خوږ ژبي شاعر بناغلي علم گل سحر سره ادبي
مرکه :

مرکه وال : انجنير عبدالقادر مسعود

زموږ د لرغوني هيواد په هنري، ادبي او فرهنگي ډگر کې په تيره بيا د شعر په
گلبن کې رنگارنگ گلونه ټوکيدلي او غوړيدلي دي. دوی په خپلو ښکلو او
رنگينو اثارو کې زموږ د ملي ژوندانه په بيلابيلو برخو کې داسې انځورونه
کښلي دي چې د ادب او فرهنگ مينه وال په لوستلو، ليدلو او اوريدلو يې ترپنه
خوند اخلي.

د پښتو ادب په بڼې کې علم گل سحر هغه تکړه ليکوال او نوبتگر شاعر دی، چې
په اثارو کې يې د هنري، عاطفي، انساني مينې او ښکلايز ذوق شتوالی او په

ادبي ، سياسي او ټولنيزو برخو کې يې انځورونه داسې کښلي دي چې په لوستلو يې د هر دردمن او با احساسه انسان په زړه کې د انساني او سپيڅلي مینې او معنوي غوښتنو ولولې راپاروي، او لوستونکي دې ته اړ باسي چې د خپل هيواد د لور تيا او د ملي گټو په ساتلو او ټينگولو او د خپلې ژبې او پښتو ادب د پرمختگ او پراختيا په لاره کې اغيزمن او ارزښتمن گامونه پورته کړي.

بناغلی علم گل سحر د محمد سليم زوی دی چې پر (۱۳۴۲ المریز = ۱۹۶۳ زيرديز) کال کې د پکتيا ولايت د زرمت ولسوالۍ د اسلام خيلو په کلي کې دې نړۍ ته سترگې غړولې دي. لمړنۍ زده کړې يې د (زرملې باتو) ښوونځي کې، ثانوي زده کړې يې د غزني د (شيخ عطار) په لېسه کې او لوړې زده کړې يې د کابل پوهنتون د ژبو او ادبياتو په پوهنځۍ کې سر ته رسولي دي.

رسمي، علمي او ټولنيزې چارې او دندې :

- د پوهني وزارت علمي غړی
- د سواد مجلې مرستيال
- د عرفان مجلې مرستيال او مسوول
- د کورنيو چارو وزارت کارکوونکی
- د بي بي سي راډيو ليکوال
- د ازادې راډيو وياند او پروډيوسر
- د لمر تلويزيون عمومي ايډيټور
- د قلم ادبي مجلې مسوول مدير
- د ولسمشر د ويناوو ليکوال
- د ولسمشر د دفتر د برنامو رياست د مکاتباتو او عامه اړيکو مسوول
- د ولسمشر د دفتر د برنامو رياست مرستيال

چاپ شوي اثار يې په لاندې ډول دي :

- د سپوږمۍ بنکالو دشعرونو ټولگه
 - د لمر جنازه د شعرونو ټولگه
 - د پارياډ خوبونه د شعرونو ټولگه
 - پاس سپوږمۍ ده، لاندې ته يې د شعرونو ټولگه
 - ستوري دماشومانو لپاره د شعرونو ټولگه
 - لاهم څارمه ستا لارې دشعرونو ټولگه
 - زه يم تېرى ته اوبه يې د شعرونو ټولگه
 - مينه او وسواس د کيسو ټولگه
 - مينه او جگړه - (ناول)
 - د انار تر ونې لاندې دتورنتو اوبنکې - ناول (ژباړه)
 - شيطان څراغ دطنزیه کيسو ټولگه
 - چرگه او کوتره دماشومانو لپاره کيسې
 - خاموش فيليسوف د مقالو ټولگه
 - د متلونو کيسې او نور معلومات - (فولکوریک اثر)
 - د متلونو کيسې خبرې له خبرو پيدا کيږي
- د يادونې وړ گڼم د سحر صاحب په سلگونو مقالې د هيواد او بهرنيو مطبوعاتو له لارې خپرې شوي دي.

تر چاپ لاندې اثار :

- د عرفان مجلې تاريخچه او نيولیک تحقيقي اثر

- د دوندر لیوان – ناول (ژباړه)

ناچاپ اثار :

- د بناپیری په لټه د کیسو ټولګه

- خو ته مې ونه لیدې د شعرونو ټولګه

- کاروانونه د بکوا په دښت تیریري د سندرو او نارو په اړه څیرنه

- ژوند په شیبو کې تحقیقي اثر

د بناغلي علم گل سحر ارزښتمن، گټور علمي، ادبي، تحقیقي او ژباړل شوي اثار زموږ د پښتو ژبې او ادبیاتو د علمي کیدو په لور او د ده نه ستریکیدونکي او تلپاتې هلې ځلې په دې برخه کې د خورا قدر او ستاینې وړ دي.

- زموږ د پښتو ژبې او ادب نامتو او پیاوړی لیکوال، رسنوال او تکړه وینا وال استاد پوهاند دوکتور مجاور احمد زیار په خپله یوه لیکنه کې د بناغلي علم گل سحر په اړه داسې کښلي دي :

((.... څه پاسه درې لسيزې وړاندې زموږ د پوهې، فرهنگ او بيا شعر وادب په خزانزموالي نارنجستان کې داسې يو څو اور اورکي وزمه لنډې گنډې شيبې راټوکيدې چې د پيريو پيريو نا غوریدلي مروري گلغوتی يې پر خدا راوستي.

نارنجستان په يو واریز ډول درنگارنگ گلانو کوربه شو او بې شمیره خور غاړي چوني يې پر ځان رامات کړل...

علم گل سحر د پوهې فرهنگ او شعرو ادب له هماغه رومبني غورځنگ سره د راټوکیدلي ځوان پښت او بیا يې يو تاند و تنکی غورځاون وو چې نوبتگرانه سیالیو دپته راوڅکاوه، له ادبپوهنځي را نښلولي شاعرانه مشقونه او ازمیښتونه نور په کتابچو کې پریږدي او په ټوله مانا نوي لار و ليله پر مخ واخلي.

له نورو همزولو او هملاړو سره د سيالی له لارې د ده چټک او پرلپسې پر مخيون، نه يوازې په لوړ استعداد او ډېر کارو زيار، بلکې تر هرڅه له مخه په دې کې نغښتی چې تر څانگيزو زده کړو راروسته يې داسې کارو دندې ته مخه نه ده کړې چې کتاب و قلم يې له لاسه پرېوځي، ياپه نورو تکو، د ادب و فرهنگ له اوبجې ووځي.

د ښوونې روزنې وزارت له خپرنې اورگان (عرفانه) رانيولې، تر بې بې سي رادېو او بيا د هيواد مشرۍ تر دوتره پورې رسنوالي او ليکوالي هغه څه دي چې له شعر و ادب سره يو ټينگ اړ او تړ او لري. همدا چې يې له رسمي ليک ليکاني څخه يوه ارامه سا هومره اخيستي، خپلو هستونو ته يې مخه کړې، هرو مرو يې يوڅه پييلې او نا پييلې د کاغذ او يا سولگر پر مخ کښلي او له مينه والو سره يې شريک کړي دي.

په ترڅ ترڅ کې يې شعري او داستاني پنځونې او ادبي ژباړې او ولسو ښيرونو ته رسولي او د چاپ په پساله پسوللي دي...))

سحر صاحب په خپلو ادبي پنځونو او شعرونو کې د مينې او محبت سوز او گداز، خپل انساني پيغامونه، اندونه، ملي جذبات او ريښتيني احساسات، کنايات، تشبیهات، استعارات او د شعري ترکيبونو اصطلاحات په شعري الفاظو کې په خوږه او شاعرانه ژبه په ډير ښکلي او ظريفانه ډول انځور کړي دي. د ده شعري ژبه خوندوره، ساده، روانه، کره او معياري ده.

- ښاغلی نظيف تکل چې زموږ د هيواد يو تکړه ليکوال او شاعر دی په خپله يوه ليکنه کې د سحر صاحب په اړه داسې کښلي دي :

((.... سحر يو عاطفي او صميمي شاعر دی، شعر يې د شخصيت کټ مټ نماينده دی. او زما پخوانی يار دی.

ده د وطن ټولو ناخوالو ته اوږه ورکړه ، او ما ترې سترگې را پټې کړې.

ده کوڅه په کوڅه ، کور په کور جنگ ، نيول ، بندي کول ، په سرونو کې د ميخونو ټکو هل او ډول ، ډول شکنجې په سترگو وليدې او ما د مهاجرت درد په زړه تير کړ.

دی د بچو د یوې مری ډوډۍ په پیدا کولو پسې د کابل په وینو سرو کوڅو کې سرگردانه وگرځید، کله کله یې د خپل کار په بدل کې یو من غنم ماښام کور ته را وړه ، خو د بل وطن دال او چپاتیو ته یې زړه ښه نه کړ. او ما د مسکو په رینکونو (بازارونو) کې د خپلې ځوانۍ خولې توی کړې.

دغه ټولو سختیو او نا خوالو د سحر په ټولو هنري اثارو خپل اغیز پرېښود، که یې شعر لولو که یې لنډې کیسې او ناول لولو ، په ټولو کې د جگړې ضد خبرې شته.

په ډیرو شعرونو او لنډو کیسو کې یې یو ډول مایوسي او بي وسي محسوسیږي. سحر د جگړې یوه غاړه هم تایید نه کړه ، یواځې د خپل قلم سره پاتې شو او تلپاتې هنري اثار یې وپنځول.

د ده د شعر روح او احساس عاطفي او صمیمي شو نه انتقامي. او دې د سحر د هنري شخصیت اډانه جوړه کړه.

دی د افغان ادبي بهیر یو فعال او هڅاند غړی دی او د میرمن بهیر په جوړیدا کې خویې هڅې د ډیرې ستاینې وړ دي.

زموږ د یوڅو تنو شاعرانو او لیکوالو اثار که ډیر لوستونکي ولري ، یو په کې سحر دی.

سحر یو عاطفي او صمیمي شاعر دی...))

ستاسو درنو ادب پالو او مینه والو پاملرنه د دغې تکره شاعر د یو شمیر شعرونو څو بیلگو ته را اړوم :

توره شپه خوره کړي، شمع په پټه له پتنگه شي

کرکه زما زیاته نوره هم له دغه جنگه شي

تا ټولې خبرې راته بیا په خندا وکړې خو

دغه راته وایه دسبا وعده به څنگه شي

ته خو ښه پوهیږې خو بیا هم د ناز خبرې کړې

دغسي نازو ته زما ژر حوصله تنگه شي
زه يې په زړه لاس کيږدم، د زړه درزايي واورمه
هغه چې په ناز زما په غيږه کې رارنگه شي
ماته په يادگار د زلفو درې تارونه پريږدي ځي
زړه نازړه غرمه چې مې روانه له پالنگه شي
ته به هم زاهده زور د مينې ته لاس پورته کړي
تاته په خدا که چيري بنکلي غمرنگه شي
ته به وايي دلته د انسان روح قبضه شوې ده
کله چې زمونږ کلي محروم د ډول له ډنگه شي
او يا وايي :

ته

دا ته څوک يې؟
چې زما د تخييل کوڅو کې گرځي
دا ته څوک يې چې پخپل سر ورته راغلي
او زما د ذهن خونه کې ديره شوي
دا ته څوک يې چې مې ستري روح ته وايي :
- راشه راشه لږ مې سترگو کې دمه شه
دا ته څوک يې؟
دا ته څوک يې،
چې زما د شعور لاندې بڼ کې گرځي

د ماضي له خاطرو مي کړي غلاگاني
دا ته څوک يې چې مي ځان پلو درکاري
راته وايي چې وجود دي دی نيمگري
راشه راشه چې نور نيم وجود دي زه يم
داچې ته يې، دا ته نه يې دا هم زه يم
زه دي روح يم، زه دي ژوند يم زه هرڅه يم
آی آی دا ته څوک يې؟
دا ته څوک يې چې د زړه کور کې ديره شوي
زما عقل دي په سترگو کې درواخيست
زما د ژبې زما د زړه اختيار دي واخيست
آی
دا ته ... دا... ته ... ته ته ته ... ت ت ت ت ...!!!؟

او يا وايي :

ستاله تلو وروسته

لکه مني کې ديوال وکړي درزونه
يا په دبنته کې ولاړه سپيره خونه
د زاړه زيارت د خوار ملنگ کوډله
پري رپيري څيري، څيري بيرغونه
يا مين چې معشوقه چې تري ژر جدا شي
ورته پاته يې د زلفو دري تارونه
له جگړې وروسته د کلي تنها ونه

چې رامات يې وي له ويرې ټول بڼاخونه
يا وطن مې چې د روس له يرغل وروسته
په هرکلي يې پراته د وير گرزونه
وران کابل د ټوپکيانو د وختونو
پرې واکمني وي، خو ډلې تنظيمونه
د شهيد پلار چې په کړويه ملا روان وي
د زوی غم يې ور وچ کړي اندامونه
خوانه کونډه د خاوند قبر ته ناسته
پکې غواړي تللي تللي ارمانونه
يا مرغه چې هيڅ الوت کولی نه شي
کوم بڼکاري يې ورمات کړي وي وزرونه
ته ترې ولاړې زړه مې داسې نيمه خوا شو
ورته پاتې ستا د مينې خو يادونه
او يا وايي :

غزل

زړه مې له تا څخه راټول کړم، تاته بيرته راشي
لکه پتنگ د رڼايي خلا ته بيرته راشي
ارمان مې ستا تر اننگو ورسې، بيرته راشي
لکه افغان پرمختگ وکړي، شاته بيرته راشي
آزادي نه غواړي پخپله ځان بندي کړي راشي

د خنځيرونو، زولنو شرنګا ته بيرته راشي
د يتيم سر باندي لاس تير كړه، په تندي يې بنګل كړه
كه دغه گل له چا خپه شي، چاته بيرته راشي
ستا د وصال خيال وي سر زوري ماشوم هيڅ نه مني
چې نن يې و رتم خو بيا سبا ته بيرته راشي
ته دومره ليري رانه ولاړې چې بيا هيڅ رانغلي
ياد دي له مانه شيبه ولاړ شي ماته بيرته راشي
او يا وايي :

غزل

خومره ډېر مې خپل جانان راباندي گران دي
لكه ځان لكه ايمان راباندي گران دي
لكه خپله خوږه ژبه راته گرانه
لكه گران افغانستان راباندي گران دي
زه يــــو تــــري لــــروى يــــمه د ميني
درنو اوبو په شان را باندي گران دي
ماشومتوب دي، هوسيرم يې ځلا ته
لكه ستورى د اسمان را باندي گران دي
دوى حيران دي چې په تا ولي مين يم
دا خو ځكه چې انسان راباندي گران دي
او يا وايي :

غزل

زمونږ وطن ته لوگي مخکې، رڼا وروسته راځي
اول ژړا وي فريادونه، خدا وروسته راځي
وسلې راوليزي او غلي راته ووايي چې :
د ډوډۍ غم مه کوئ، دغه سخا وروسته راځي
هغه سپوږمۍ ده، خو سپوږمۍ غونډې تنها نه راځي
تر مخ يې ډار د بېرته تلو وي او دا وروسته راځي
په کومو گلو به ستا مينه ماتومه گلي
سپرلي راځي، خو وايي بشکلي تر تا وروسته راځي
د تسبو لږ نه يوې بشکلي ته اميل جوړوي
لمونځ قضاء کيږي، نيت تړئ چې ملا وروسته راځي
يتيم ماښام پورې په خاورو کې لوبيري وايي:
يوازې نه ځمه خپل کورته، بابا وروسته راځي
دوی وايي وکړئ گوزاره له ښامارانو سره
ډير زورور دي، کوه طور نه امساء وروسته راځي
او يا وايي :

ستا د ښکلا د خپلولو هيله هم نه لرم
د خپلو سترگو د ساتلو هيله هم نه لرم
په ويدو سترگو دي زما زړه لکه خوب وړی دی
اوس مي د مات زړه د ژغور لو هيله هم نه لرم

چي ته رانه شي، تيارې راشي، نا اميده شمه
د بل خراغ د بلولو هيله هم نه لرم
که بي مقصده هر څوک زړه راوري نو زړه ورکوم
داسې هم نه ده صرف د بنکلو هيله هم نه لرم
در تلای هم نه شم، د ويلو جرات هم نه لرم
و الله چي ستا د هيرولو هيله هم نه لرم
او يا وايي :

ستا لپاره

له زړه مې ټولې کرکې وايستلې
اوس مې له بنکار ځينې توبه کړيده
اوس له کريره بغدادی کوترې نه کتوم
او بس تمامه ورځ لگيا يم
په دامونو کې مری پييمه
سپينو کوټرو ته پايږيب جوړوم
او د بي موره وري له اوبنکو نه شراب جوړوم
او په سخت زړو يې ارزانه پلورم
چې يې له زړونو کينې کډه وکړي
او يا وايي :

اوس له دوشمن نه کسات نه اخلمه
اوس دغومبسو کور په خټه باندي نه پټوم
په مار د کائي گزار وکړم

خو خطا يي ولم

بس هسي خان تري ژ غورم

هغه هم هسي د رحمان د يارانې په خاطر

اوس له خوبونو مرور يم ټوله شپه په تلاوت تيروم

او د قران زرينو پاڼو کې يو نوم لټوم

او يا وايي :

اوس مي ټوپک پراوړه نشته

او له ميل نه يي شپيلی جوړه ده

پکې د مينې ترانې غږوم

دا ټول د ستا لپاره

ځکه دوی وايي چې جنت کې حوري ستا غوندي دي

د بناغلي علم گل سحر د پوره پيژندگلوۍ لپاره، ما د ده سره يوه ادبي مرکه نيولې ده چې ستاسو ادب دوستانو او د شعر مينانو پام ورته را اړوم .

سحر صاحب اجازه راکړې خپل سلامونه او نيکې هيلې ستاسو درنه حضور ته وړاندې او خپلې پوښتنې پيل کړم.

ډيره مننه زه ستاسو په خدمت کې يم.

پوښتنه : سحر صاحب کوم احساس، شوق او مينې دې ته وهڅولې، چې د خپلې ټولني ليکوال او شاعر شوی؟ کوم وخت مو په شعر ويلو پيل وکړ، هڅوونکي او لارښود مو څوک و ؟

ځواب : څه ووايم داسې ځانگړې مينه او علاقه چې زياتره شاعران يې يادونه کوي ما له شعر سره نه درلوده نه مي هم په دې برخه کې چندان استعداد درلود،

هسي خو هغه شعرونه چي د مکتب په کتابونو کي و لکه د نورو شاگردانو خوبنيدل خو نه شم ويلای چي له کوچنيوالي مي ورسره مينه وه. بس لکه په ابرو کي چي انگار خبښ وي او په يوه پوکي را برسیره شي او لمبي ترې جوړي شي زه خپله شاعري هم همداسي څه بللی شم. د (۱۳۶۲) لمريز کال د ميزان مياشت وه چي زه او زما يو بل ملگری شهيد درمحمد خپلواک په پکتيا ولايت کي مابنام پخپله تياره جونگره کي ناست و. د جگړو کلونه وو، ژوند تريخ و هغه ورځ مو هم په کوټه کي تياره وه فکر کوم څراغ تيل خلاص کړي و. مور دواړو له ژونده سرتکاوه. خپلي خبرې مو موزني کړې. خپلواک به يو بيت وايه ما به بل بشپړ کاوه. بيا به ما يو بيت ووايه خپلواک به بشپړ کړ. هماغه موزوني خبرې مو د کاغذ پرمخ وليکلې. فکر مو وکړ بس نو شاعران شوو. يو څو نور شعرونه مو هم په گډه وليکل له هغه وروسته هر يوه ځانته کتابچه پيدا کړه او خپل شعرونه به مو پکي ليکل. داسي کوم خاص څوک نه و چي مور و هڅوي بلکي هغه وخت شرايط داسي و چي شاعر ته به چا په درنه سترگه هم نه کتل. مور هم ډيرو ته نه ويل چي شعر ليکو. خو هغو ته مو چي ويلي و تل به مو خپل شعرونه ورته لوستل چي پوهيدو رانه بڼه په تکليف دي. خو مور څه کړي وای بل مخاطب مو نه درلود.

د هماغه کال په پای کي زه او خپلواک کابل ته راغلو په کابل کي مو تکړه ليکوال او نقاد بناغلی زرین انځور او ښه شاعر فاروق فردا وليدل. هغوی مور تشويق کړو. دواړه يي د کابل راډيو د ځوانانو لپاره يوې ادبي خپرونې ته ور وپيژندلو چي مرکه ورسره وکړو. هغه خپرونه (ولولي) نوميدله چي په اوونۍ کي يو ځل په لس بجي خپريدله. دې مرکي مور ډير زيات وهڅولو.

پوښتنه: ځيني ليکوال او شاعران وايي، چي شعر څلور توکه (فکر، احساس، تخيل او آهنگ) رانغاړي، خو پوهاند مجاور احمدزيار د يوه ژبپوهاند او ورسره ورسره د ادبپوهاند په توگه په خپل اثر ((پښتو بدلمیچ- پښتو شعر څنگه جوړېږي؟)) کي دغه شميره پينځه ښوولي، ((ژبه- آهنگ- احساس- اندیشه- خيال)). تاسي په دې اړه څه ليد لری؟

ځواب: شعرته د طبيعي علومو غوندي يو هميشنی تعريف نه شو ټاکلی د وخت په تيريدو سره د شعر په اړه زموږ اندونو هم تغير کړی دی او په

راتلونکي کې به هم مور د دا ډول بدلونونو شاهدان واوسو. کوم تعريف چې مور يوه پيری د مخه د شعر لپاره کار اوه نن ورځ هغه د شعر لپاره زاړه شوي دي. سبا هم ممکن همداسې وي. فکر، احساس، تخیيل، ژبه او آهنگ د شعر مهم توکي دي. استاد زيار پخپل کتاب کې د شعر د نورو جوړونکو توکو تر څنگ په ژبني اړخ ټينگار کړی (لارنس پرين) ليکي :

(کولی شو شعر يو ډول ژبه وبولو چې تر عادي ژبې يې د پيغام د رسولو قدرت ډېر دی)

پوښتنه : ارواښاد استاد گل پاچا الفت چې د پښتو ادب په ډگر کې يو پياوړی ليکوال، تکړه ادب پوه، لوی او نامتو شاعر و، د شعر په اړه په خپله يوه ليکنه کې داسې وايي :

(.... شعر له زړه نه الهام اخلي اوله زړه سره کارلري عواطف او احساسات چې د شاعر له زړه نه را نقل شي، شعر ترې جوړ شي او په زړونو اثر کوي شعر ته د عواطفو او احساساتو د ظهور او د تجلياتو کوه طور ويلی شو.)

((گل پاچا الفت، غوره نثرونه، ۱۳۳۶ کال، ۵۶ مخ))

د استاد گل پاچا الفت صاحب د دغو خبرو پر استناد تاسې په شعر کې خيالونه، الهامونه، احساسات او عاطفي انځورونه څه ډول ارزوي؟

ځواب : استاد الفت لوی ادبپوه او هيومانيسټ شاعر و د شعر او ادب په اړه د هغه هره خبره ملغلره ده. استاد لکه څنگه چې پخپلو خوږو او تلپاتې شعرونو کې و، تل يې د شعر په هنري بنسټ کې د لکه چې وايي (تاسې له شعر او شاعر نه علمي حقايق مه غواړئ، د شعر هدف حقيقت نه دی جمال دی)

تخیيل د شعر اصلي او جوړونکی توکی دی ورسره فکر هم په شعر کې همدومره ارزښت لري. خيال، الهام احساسات او عواطف ټول ځانگړي بحث ته اړتيا لري چې ممکن د دې مرکې لمن ورته تنگه وي.

پوښتنه: ویل کیږي: اوسنی شعر د انځورونو شعر دی. تاسې د عینې او ذهني انځورونو په اړه څه لید لرئ، او دا راته وویاست، چې دا انځورونه د شاعر پر شاعرۍ څه اغیز لري؟.

ځواب: انځورونه په دوه ډوله تر اوسه راپېژندل شوي دي. لکه چې تاسې یادونه کړې ده عینې او ذهني انځورونه دي. که د یوه شعري انځور ټول توکي او د دغو توکیو ترمنځ اړیکې عینې وي او خپل منطقي عینیت ولري، عینې انځور دی او که د شعر د انځور د توکیو اړیکې داسې وي چې عینیت یې کمزوری وي او لوستونکی مجبور وي چې د خپل ذهني قوت په مرسته یې یو ځل بیا پخپل ذهن کې تصویر کړي، ذهني انځور بللی شو. . .

شاعر د خپل هنري ځواک په مرسته کولی شي پر مادي شیانو سربیره غیر مادي شیان هم داسې انځور کړي چې د لوستونکي تخیل راویښ کړي. فکر کوم هغه شعر چې له انځورونو څخه تش وي د شعر له ډلې راوتلی دی. انځور دی چې شعر ته هنري ښکلا ورکوي. شاعر د کلماتو په وسیله او د تشبیهې او استعارو په مرسته پخپل شعر کې مور ته داسې انځورونه وړاندې کوي چې عادي خلک یې آن له درک څخه عاجز وي.

پوښتنه: آیا تاسو د شعر د لیکلو تر څنګ منثور آثار هم لیکلي دي او که نه، کمو لیکلي دي نو ستاسو په اند شعر د خلکو په راویښولو کې او د ملي احساساتو په ژوندي ساتلو کې زیات اغیز لري او که نشر؟

ځواب: ما د نثر په برخه کې هم کار کړی دی د (مینه او جگره) په نوم مې یو ناول د (مینه او وسواس) په نوم مې د لنډو کیسو او (شیطان څراغ) په نوم د طنزیه کیسو ټولګه خپره شوې. د ماشومانو لپاره د کیسو یو کتاب او دولس نور کتابونه د فولکلوري څیړنو او نورو برخو کې چاپ شوي دي.

زموږ په ژبه کې د نظم په پرتله د نثر برخه خواره ده مور ته په کار ده چې ډیر کار د نثر په برخه کې وکړو. تر کومه ځایه چې ستاسې په وینا د خلکو راویښولو خبره ده دواړه خپل خپل ځای لري. ممکن مور یوه موضوع په شعر کې داسې بیان کړو چې په نثر کې ونه شوکولی هغه ډول یې ارایه کړو همدغسې برعکس. ما څوکاله یوازې شعر لیکه سوکه سوکه متوجه شوم چې

ډيرې خبرې شته چې د شعر چوکاټ ورته تنگ دی نو وروسته له هغه مي کيسو لیکلو ته هم مخه کړه.

پوښتنه: د کومو پخوانيو او معاصرو شاعرانو او ليکوالو آثار مو خوښيږي؟ هر شاعر اوليکوال د خپلو ليکنو او شعرونو لپاره ځانگړی سبک لري تاسې په شعر او شاعرۍ کې ځانته خپل سبک لری او که د کوم بل سبک پيروي کوئ؟

ځواب: په پخوانيو کې مي د خوشحال بابا او حميد شعرونه ډير خوښيږي. اوسني خو نام خدا زيات دي نه شم کولی ووايم چې د پلاني ټوله شاعري مي خوښيږي. هر شاعر هم ښه شعرونه لري او هم داسې شعرونه لري چې په لوستلو نه ارزي. تاسې پوښتنه کړې ده کيدای شي د ډيرو دوستانو نومونه راڅخه هير پاته شي. خو کولی شم ووايم د استاد محمد صديق پسرلي، درویش دراني، کاروان، سعود، پروين ملال، شفيقي خپلواک، ومان نيازي، امين الله دوازي، بهار ناصر او څو نورو شاعرانو ډير شعرونه مي زړه ته لاره پيدا کوي. تر هغه ځايه چې د سبک خبره ده لوستونکي دې قضاوت وکړي ماته نه را معلوميري.

پوښتنه: هر هنرمند په خپل هنري اثر کې کوشش کوي چې د مختلفو حوادثو او پېښو په اړه خپل افکار، تصورات او خيالونه په ډير عالي شکل ترسيم کړي، خوله بده مرغه زموږ په هيواد کې يو شمير شاعرانو، ليکوالو، سندرغاړو او فرهنگيانو او داسې نورو برخلاف د خپلو اصلي دندو او اهدافو عمل کړی دی او عمل کوي، د بيلگې په توگه يو شمير شاعران (مدح سرايي) کوي او شعرونه يې په شعارونو بدل شوي دي او د خپل حريف پر ضد په خپلو آثارو کې يې ډير حساسيت بنودلی دی او يا يې ښيي. مهرباني وکړی تاسو د يو ادبي او فرهنگي شخصيت په توگه په دې تړاو خپل نظر راته بيان کړئ؟

ځواب: په کار ده موږ شعر ته په درنه سترگه وگورو. د خپلو اهدافو لپاره يې وسيله ونه گرځوو، د تعهد دروند بار ور په اوږو نه کړو. (ادگارالن) وايي: که تصادف په پام کې ونه نيسو نو شعر له وظيفې يا حقيقت سره سروکار نه لري. هغوی چې غواړي پخپل شعر يو څوک خوشحاله کړي او بل و غندي له خپل هنر سره يې جفا کړي ده.

پوښتنه: ستاسو په اند سپين شعريا نوي او آزاد شعراو کلاسيک شعرڅه توپير لري؟ د لومړي ځل لپاره د نوي، سپين يا آزاد شعر مفکوره څه وخت او د چا له خوا په پښتو ادب کې لاره موندلې ده؟

ځواب: پخوا د شعر په تعريف کې يوازي وزن او قافيي ته ارزښت ورکول کيده او هغه منظوم کلام چې وزن به يې برابر و او قافيي به يې جوړې وې شعر بلل کيده. فکر، تخيل، استعارې او هنري او انځوريز بيان د شعر په رغونکو توکو کې نه حسابيدل. زياتره کلاسيکو شعرونو همدا بڼه لرله. خو اوس يو نسبتاً منل شوی تعريف ورته دا کارول کيږي شعر په لنډه او اهنگينه ژبه د فکر او تخيل له عاطفي تړون څخه رغيدونکی شکل دی سپين شعر په انگرېزي ادب کې د ډرامو له پيله شروع کيږي هغه وخت به ډرامې په ستيج وړاندې کيدې او يوشمير يې منظومي هم وې. په شرقي ادب کې ددې تاريخ ډير وختي او مثالونه ېې په ويدونو، مذهبي کتابونو په متنونو کې موندل کيږي او مقفه او مسجع نثرونه ددې مثالونه دي آزاد شعر ځانته يو بيل قسم شاعري ده چې پيلوونکی يې يو فرانسوي شاعر بلل کيږي چې بيا وروسته آزاده شاعري په نوره اروپا کې خوره شوه بيا اردو ادب ته را گډه شوه په ايران کې نيما او نورو شاعرانو هم ورته کار وکړ ددغه ډولونو شعرونو ځيني بيلگي مور په پښتو فولکلوريکو سندرو او د نقلونو او اتن په نارو کې هم ليدلې شو.

پوښتنه: که چيرې د خوشال خان خټک او رحمان بابا شعرونه ته ځانگړي پاملرنه وکړو، بنايي د شعرونو ډيرې بيلگي او خواوې يې د جولي او منځپانگې له مخې توپير، ونه لري خو څه داسې خواوې او څيزونه هم شته، چې د دوی شعرونه سره بيلوي. تاسو په دې اړه څه ليد لري؟

ځواب: که په لنډو ټکو کې يې ووايو د رحمان بابا شاعري تصوفي اړخ لري او د خوشحال بابا په شعرونو کې حماسه، انساني مينه، وطنپالنه او نور ټولنيز موضوعات پياوړي دي.

پوښتنه: تاسې په شعر کې تاريخي اسطوري چې د يو ملت د افسانوي ژوند مفاهيم څرگندوي څه ډول ارزوي؟ او دا راته ووياست چې د کومو شاعرانو په شعرونو کې د انساني او فطري اساطيرو مفاهيم خپل ځانگړي ځای موندلی دی؟

ځواب : ښه شعر د خپلي معلومي معنا ترڅنگ يوه بله معنا هم لرلی شي يا کله چې يوه شي ته اشاره کوي د سړي يوه بل څه ته هم ورپام کيږي که په شعر کې پخپل ځای د اسطورو ذکر وشي زما په باور د شعر د ښکلا په زياتولو کې مرسته کوي. لوستونکي يوي بلي خواته بيولي شي او ډير څه ورپه يادولی شي د لوستونکي ويده تخييل راويښولی شي. زموږ د يوشمير اوسنيو شاعرانو په شعرونو کې همدا ځانگړتيا شته. د ارواښاد اسحاق ننگيال، علي گل پيوند، کاروان صاحب، سعود، درویش، ومان نيازي، احمد تکل، ليوال، نظيف تکل او نورو په شعرونو کې اساطيرو ته ځای ځای اشارې شته.

پوښتنه : مهرباني وکړی د لنډيو په اړه خپل مالومات راسره شريک کړئ، او راته ووايست لنډې چې د پښتو ژبې د ولسي سندرو ډيره مهمه او په زړه پورې برخه ده او هر پښتون ځلمی او هره پښتنه پيغله پرې پوهيږي، د ښکلا، راز او رمزونه يې په څه کې ويني؟

ځواب : په لنډيو ډيرې څيرنې ته اړتيا ده. د ښکلا په راز يې بايد يو کتاب خبرې وشي. که په يوه جمله کې يې ووايم بايد زياته کړم چې ښکلا يې پخپل طبعي والي ده. يو وخت مې فکر کاوه چې د لنډيو د ښکلا راز به د هغو په موسيقي کې وي چې زياتره وخت پکې توري او کليمات تکرار يږي او ښکلې موسيقي پيدا کوي لکه دا لنډی:

د ملکنډ د سر طوطي واي

په اور ستي واي تومتي نه واي ميينه

په دې لنډۍ کې طوطي، ستي، تهمتي د ياگانو تکرار د لنډۍ موسيقي شکلي کړي ده.

دا لنډۍ وگورئ: ته د يوي شوي زه د بل شوم

په ژرنده دل شوم ژوند مې توري خاوري شونه

په دې لنډۍ کې هم د بل او دل د لامونو تکرار موسيقي خوره کړې ده. دا لنډۍ مې د ادبياتو په اتم جشن کې څو تنو ليکوالو ته وويله ټولو خوښه کړه ممکن د موسيقي او نوي موضوع په خاطر. دا لنډۍ هماغه شپه ما پخپله جوړه کړې وه

ما ويل که شاعرانو خوښه کړه پخپل هغه کتاب کې چې لنډۍ مي راټولي کړې شامله کړم. په هغه مازديگر مي استاد اسدالله غضنفر ته هم دا لنډۍ وويله هغه وويل: ښه لنډۍ ده خو روشنفکري ده. زه پوه شوم چې په لنډيو کې لا ډير څه شته چې مور نه ورباندې پوهيږو.

که هر څومره يې موسيقي د کليماتو په زور ور ښکلي کړو چې خپله طبعي او ښکلي نه وي لنډۍ نه ده. ناوې ته سينگار کوي که ناوې ښکلي وي سينگار يې ښکلا لا زياتوي که ښکلي نه وي سينگار يې که ظاهرآ ښکلي هم کړي ټول به وايي د پوډرو زور دی. نو د لنډيو په اړه زياترو څيړنو ته اړتيا ده.

پوښتنه: د متلونه په اړه چې ز مور د پښو ادب يوه بډايه زيرمه او شتمني ده څه ليد لري، دا چې زياتره شاعران په خپلو شعرونو کې د متلونو نه گټه پورته کوي د دې اغيز او دليل څه ډول څيري؟

ځواب: د متلونو د کيسو په اړه مي دوه کتابونه ليکلي او چاپ شوي دي اوس په يوه بل کتاب بوخت يم. زه فکر کوم ټول متلونه بايد د کاني کرښې ونه بولو. له متلونو سره احترام اميز انتقادي برخورد ته ضرورت دی. ډير متلونه شته چې اوس د کاني کرښې نه دي. څو نمونې به يې ووايم، ښه مه کړه بد نشته، سل دي ومره يو دي مه مره، تره که ښه وای خدری به ښه و، چې مور ميره شي، پلار پلندر شي... او داسې نور چې په اړه يې څيړنه په کار ده. يو شمير هغه شاعران يا کيدای شي ووايم ناظران د خپل پيغام د ښه رسولو لپاره پخپلو شعرونو کې له متلونو گټه پورته کوي که په هنري انداز وي نو اغيز به يې لا زيات وي.

پوښتنه: پښتو غزل چې ز مور د پښتو ادبياتو يو غوریدلی ژانر او صنف دی، کولای شي چې د نورو ژبو سره په ځانگړي توگه هغه وخت چې د موسيقي په پردو کې په ښکلي کمپوز کې زمزمه شي، سيالي وکړي، تاسو د پښتو غزلو اصالت او سنتي ځانگړتياوې په څه کې ويني؟

ځواب: پښتو يوه خوږه او سندريزه ژبه ده. د ميني ژبه ده غزل هم تر ډيره د ميني شعر دی. ممکن په نورو ژبو کې هم غزل خوندور وي خو په پښتو ژبه کې زيات په زړه پورې دی. اوس په غزل کې مختلفو موضوعاتو ته اشاره

کیري د مینې تر څنگ ټولنیز پیغامونه هم لیردوي. د غزل په برخه کې ډیرو وتلیو شاعرانو خپل قلمونه ازمويلي او دغه صنف یې لا په زړه پورې کړی دی.

پوښتنه: دا څرگنده ده چې د هراثر کرکتنه او نقد ځانته خپل اصول او مقررات لري، تاسو زموږ د عصراوسني کره کتنې څرنگه څیرئ، او دا راته وواياست، چې ولې په هیواد کې د ننه او بهر د ادبي نقدونو په تړاو ادبي او فرهنگي مرکزونه چې هلته با صلاحیته ادبي او فرهنگي منتقدین او کره کتونکي موجود وي نه جوړیږي؟

ځواب: زه فکر کوم کره کتنه اوس تر ډیره زموږ په ادبي غونډو کې عامه شوې ده. په کابل کې د افغان ادبي بهیر او میرمن کلتوري – ټولنیز بهیر په اوونیزو غونډو کې هره اوونۍ د لیکوالو په اثارو کره کتنې کیري همداسې په سیمه ایزو بهیرونو کې هم په هره غونډه کې تر مشاعرې دمخه کره کتنې کیري. همداسې د لیکوالو په چاپ شویو اثارو کره کتنې لیکل کیري.

په چاپ شویو اثارو چې کومې د مخکتنې غونډې کیري په هغو کې هم د ستاینو تر څنگ نقدونه هم کیري. که له پخوا سره یې پرتله کړو اوس زموږ د کره کتنې حالت ډیر ښه شوی دی.

پوښتنه: تاسو ریالیزم، رومانیزم او سمبولیزم په ادبي ژانرونو کې او په ځانګړي توګه په شعر کې څرنگه څیرئ؟

ځواب: د ارواښاد اسحاق ننگیال خبره به راواخلم چې یو وخت یې ویلي و، ښه شعر دې وي چې له هر ایزم څخه وي.

پوښتنه: ښاغلی صدیق کاوون توفاني چې زموږ د هیواد یو مخکښ او نوښتګر شاعر، ادبي او فرهنگي شخصیت دی، د استاد زیار د علمي او ادبي شخصیت په اړه په خپله یوه لیکنه کې داسې کښلې دي:

(.... زیار صیب د خپلو نورو سترو کارونو تر څنګ، د نویو ژبپوهنیزو او ادبپوهنیزو لارو چارو په دودونه کې خورا ډېر زیار اېستلی او له بې شمیره ستونزو سره یې مبارزه کړې ده .

په اوسنی پښتو ژبه کې د ښاغلي ډاکټر زیار د قلم له برکته اوس اوس یو زیات شمیر داسې لغتونه او گړني استعمالیږي چې څو کاله مخکې چا اورېدلي هم نه وو او پر ځای یې د نورو ژبو له تورو او لغتونو څخه کار اخیستل کیده ...)

تاسې په پښتو ادب کې او په تیرا بیا په شعر کې د ژبې پوځوالي، سوچوالي، قوت او بیان، فصاحت او بلاغت، میرنتوب او حیا، دروندوالي او سپیڅلتیا څه ډول ارزوئ؟

ځواب : پوهاند استاد زیار او نورو مشرانو لیکوالو او استادانو زموږ شعر و ادب ته ډیر څه ورکړي دي چې باید ستاینه او قدرونه یې وشي. شاعر د معیاري او سوچه ژبې ایجادوونکی دی. ددې تر څنګ چې د شعر نورو نورمونو ته باید پام وکړي په کار ده د ژبې بدایني ته هم توجه وکړي. ژبه له خپلو ویونکو پردی نه کړي او ژبني معیارونه تل په پام کې ونیسي.

پوښتنه : په هیواد کې د ننه او بهر په یو شمیر راډیويي او تیلیويزوني خپرونو کې ادبي او فرهنگي پروگرامونه او برنامې خپریږي، د دغو خپرونو په تړاو ستاسو لید څه دی؟

ځواب : په یو شمیر راډیوگانو او تلویزیونونو کې ادبي خپروني خپریږي. خو په دې وروستیو کې یې په خصوصي تلویزیونونو کې برخه خواره شوې ده. اوس یوازنی ادبي خپرونه چې حساب پرې کیدای شي په ازادې راډیو کې د ازادې راډیويي مجلې فرهنگي خپرونه ده چې استاد اسدالله غضنفر یې چمتو کوي. په نورو رسنیو کې یې هم دا ډول خپرونې شته چې پخپل ځای کې د ستاینې وړ دي.

خو موږ لکه څنګه چې اوس یوه سراسري د لیکوالو اتحادیه نه لرو همداسې د ژوندون او قلم په څیر ادبي مجلې او جریدې هم نه لرو چې دا یوه تشه ده.

پوښتنه : د کوزې پښتونخوا د شاعرانو او لیکوالو فعالیتونه، کارنامې، علمي او ادبي آثار څه ډول څیړئ؟

ځواب : ما د پښتونخوا د ادبي فعالیتونو په اړه کومه ځانګړې څیړنه نه ده کړې خو لکه څنګه یې چې وینو او اورو هلته هم اوس همیشنی فعالې کلتوري ټولني

منځ ته راغلي دي. په پښتونخوا کې هم لیکوال او شاعران ډیرې هڅې کوي مور
يې وخت په وخت د ښکلو ادبي او علمي اثارو د خپرولو شاهدان یو چې د ډیر
قدر وړ دي. په کار ده د افغانستان او نورو پښتنو سیمو د لیکوالو ترمنځ فرهنگي
اړیکې نورې هم پراخې شي. سره له دې چې افغان کلتوري ټولنو جرگې په دې
برخه کې زیات فعالیتونه کړي دي خو لا هم ستونزې شته باید دغه اړیکې لا
پراخې او ښستیزې شي.

پوښتنه: ستاسو په اند په هیواد کې د ننه او بهر، ادبي ناستې، غونډې، ادبي او
فرهنگي ټولني د پښتو ادب د ودې، پراختیا او پرمختګ لپاره څه اغیز لري؟

ځواب: په هیواد کې دننه او بهر ادبي ټولني زموږ د ژبې او ادب په پرمختیا او
پراختیا کې زیات رول لري. یو وخت چې دا ټولني نه وې او هر څه د دولت په
انحصار کې و په دې برخه کې کوم د کتنې وړ پرمختګ هم نه تر سترگو کیده.
خو دادی وینو چې د افغانستان په مرکز او ولایتونو او هم له هیواد بهر کلتوري
ټولني جوړې شوي دي. د همدغو ټولنو په نوبت ادبي غونډې او سیمینارونه
جوړیږي. د لیکوالو اثار چاپیږي کره کتنې کیږي او گډې غونډې او مشاعرې
جوړیږي چې دا ټول زموږ د ژبې او ادب په پرمختګ ډیر اغیز لري.

پوښتنه: ستاسو پیغام د یوتکره او نوبتګر ادیب، شاعر اولیکوال په توګه زموږ
ځوانو شاعرانو او لیکوالو ته څه دی؟

ځواب: مطالعه او تل مطالعه .

پوښتنه: مهرباني وکړئ، د افغانستان په اوسني حساسو سياسي او تاریخي شیبو
کې او د اوسني کرکیچنو او تراژیکو حالاتو په اړوند د ادیبانو، شاعرانو
اولیکوالو اغیزمن نقش او اصلي رسالت او دندې راته په ګوته کړئ؟

ځواب:

شاعران په زړونو کې د کرکې او کینې پر ځای مینه کړي. شاعران مور ته له
ژوند سره د مینې درس راکوي. که ټول خلک له ژوند سره مینه ولري او د کینو
پر ځای مینې ته رجوع وکړي مور به په راتلونکي کې اوسنی ستونزې ونه لرو.

- له تاسو گران او قدرمن ورور علم گل سحر څخه ډیره ډیره مننه چې زما پوښتنو ته مو پوره او کره ځوابونه راکړل. ستاسو د بریاوو او بریالیتوبونو په هیله.

- ډیره مننه قدرمن مسعود صاحب چې ماته مو له خپلو خلکو سره د یو ځل بیا خبرو زمینه مساعده کړه تر څو یو څو د زړه خبرې ورسره شریکي کړم او افغان ادب ته د خدمت په لاره کې ستاسې د نه ستړې کیدونکو هلوځلو ستاینه کوم ما له افغان لیکوالو او شاعرانو سره ستاسې مرکې لوستې دي تاسې په دې برخه کې ډیر خدمت کوی دا کار زموږ د ادب تاریخ په بشپړونه کې هم د قدر وړ کار دی. ستاسې بریالیتوب غواړم .

- گرانو د ادب مینه والو زه د بناغلي علم گل سحر سره د ده د ادبي اثارو په تیره بیا کیسو، داستانونو او ناوولونو په اړه یوه بله مرکه هم لرم هیله من یم که په دې برخه کې پوښتنې او وړاندیزونه لرئ ما ته یې په دغه پته کې راولیرئ:

(a.masoud@hotmail.com)

په ډیر درنښت او ادبي مینه : انجنیر عبدالقادر مسعود